



“Böyük qayıdış”
proqramı sürətlə icra olunur



Ağdərənin Vəngli kəndinə ilk köç karvanı

İşğaldan azad edilmiş ərazilərə Prezident İlham Əliyevin tapşırığına uyğun olaraq Böyük qayıdış davam edir. Avqustun 15-də respublikanın müxtəlif yerlərində, əsasən yataqxanalarda, sanatoriya və inzibati binalarda müvəqqəti məskunlaşmış ailələrdən ibarət növbəti köç karvanı Ağdamdan Ağdərə rayonunun Vəngli kəndinə yola salınıb.



AZƏRTAC xəbər verir ki, Ağdərə rayonunun Kolatağ kəndinə ilk mərhələdə 26 ailə olmaqla, 89 nəfər keçmiş məcburi köçkün gəlib. Köç karvanı respublikanın müxtəlif yerlərində, əsasən yataqxanalarda, sanatoriya və inzibati binalarda müvəqqəti məskunlaşmış ailələrdən ibarətdir.

* * *

Köç karvanı ilə Ağdərə rayonunun Kolatağ kəndinə çatan ailələrə yeni evlərinin açarları təqdim olunub.

Açarların təqdimat mərasimində Xankəndi şəhərində, Ağdərə və Xocalı rayonlarında Azərbaycan Respublikası Prezidentinin Xüsusi nümayəndəliyinin, Qaçqınların və Məcburi Köçkünlərin İşləri üzrə Dövlət Komitəsinin rəsmiləri və digər şəxslər iştirak ediblər.

Mənzillərin açarlarını təqdim edən Xankəndi şəhərində, Ağdərə və Xocalı rayonlarında Bərpa, Tikinti və İdarəetmə xidməti Publik Hüquqi Şəxsin icraçı direktoru Telman Kərimli sakinləri təbrik edib, onlara doğma yurdlarında firavan həyat arzulayıb. T.Kərimli bildirib ki, işğaldan azad olunmuş ərazilərdə aparılan bərpa-quruculuq işləri dövlətin prioritet istiqamətlərindən biridir və bu, bütün keçmiş məcburi köçkünlərin öz doğma evlərinə qayıtmasına xidmət edir. "Bu gün biz tarix yazırıq. Burada atılan hər addım, yandırılan hər ocaq gələcəyin möhkəm təməlidir", - deyən T.Kərimli kəndlərdə içməli su, elektrik və qaz təchizatının, rabitə xəttinin tam bərpa olunduğunu da bildirib. Bundan başqa, küçələr abadlaşdırılıb, yol infrastrukturunu yenilənib.

AZƏRTAC xəbər verir ki, ilk mərhələdə Ağdərə rayonunun Vəngli kəndinə 22 ailə - 83 nəfər köçürülür. Doğma yurda qayıdan sakinlər hərtərəfli dövlət qayğısı ilə əhatə olunduqlarına görə Prezident İlham Əliyevə və Birinci vitse-prezident Mehriban Əliyevaya təşəkkür ediblər. Onlar, həmçinin torpaqlarımızı işğaldan azad edən rəşadətli Azərbaycan Ordusuna, qəhrəman əsgər və zabitlərimizə minnətdarlıqlarını bildirib, bu yolda canlarından keçən şəhidlərimizə rəhmət diləyiblər.

Qeyd edək ki, hazırda Qarabağ və Şərqi Zəngəzurdə ora köçürülən keçmiş məcburi köçkünlərlə yanaşı, bu bölgədə aparılan layihələrin icrasında çalışan, ayrı-ayrı dövlət qurumlarının yerli bölmələrində xidməti vəzifələrini yerinə yetirən, yenidən fəaliyyətə başlamış səhiyyə, təhsil, mədəniyyət, turizm, sənaye, energetika müəssisələrində işləyən, həmçinin təhsil alan tələbələr də daxil olmaqla, ümumilikdə 50 mindən çox insan yaşayır.

* * *

Avqustun 15-də Ağdərə rayonunun Kolatağ kəndinə yola salınan ilk köç karvanı ünvanına çatıb.



"Doğma torpaqlara qayıdışın sevincini yaşayırıq"



"Uzun illər Vətən həsrəti, yurd nisgili ilə yaşamışdıq. Artıq yurd həsrəti, köçkünlük həyatı, çəkdiyimiz çətinliklər geridə qalır. İndi doğma torpaqlara qayıdışın sevincini yaşayırıq".

Bu sözləri AZƏRTAC-a açıqlamasında Ağdərənin Vəngli kəndinə köç edən Nadir Məmmədov deyib.

"Bu gün böyük tarixi hadisələrə şahidlik edirik. Bunlardan biri də Qarabağa Böyük qayıdışdır. Xoşbəxtəm ki, mən də bu prosesin iştirakçısıyam. Bu xoşbəxtliyi bizə yaşadan ordumuza, prezidentimizə minnətdaram", - deyən Nadir Məmmədov bildirib.

"Doğma yurduumuzda yenidən xoşbəxt günlərimiz başlayır"

"Torpaqlarımız işğal olunan zaman doğma yurduumuz, evimizi tərk edib məcburi köçkün kimi müxtəlif yerlərdə məskunlaşdıq. Ötən illər ərzində o torpaqları xatirələrdə yaşatdıq. İndi isə həsrətini çəkdiyimiz Qarabağımıza qayıdırıq".

Bu sözləri AZƏRTAC-ın bölgə müxbirinə açıqlamasında Ağdərənin Kolatağ kəndinə köç edən keçmiş məcburi köçkün Təhranə Quliyeva deyib.

"Artıq həsrət də, kədər də bitir, doğma yurduumuzda yenidən xoşbəxt günlərimiz başlayır. Qarabağımızı azadlığa, bizi isə Qarabağımıza qovuşduran ordumuza, prezidentimizə minnətdarlığımı bildirirəm", - deyən o bildirib.



"İllərdir həsrətində olduğum torpaqlara qayıdırəm"

"Bu gün mənim üçün ən əlamətdar, gözəl bir gündür. Çünki illərdir həsrətində olduğum torpaqlara qayıdırəm. Qarabağın dağlarını görmək, torpağına ayaq basmaq kimi ən böyük arzuma çatıram".

Bu sözləri AZƏRTAC-a açıqlamasında Ağdərənin Kolatağ kəndinə köç edən keçmiş məcburi köçkün Əntiqə Paşayeva deyib.



"Mən bu günü bizə yaşadan hər kəsə - prezidentimizə, əsgərlərimizə, qazilərimizə minnətdarlığımı bildirirəm, şəhidlərimizin ruhu qarşısında baş əyirəm", - deyən Ağdərə sakini bildirib.

Qeyd edək ki, dünən Ağdərənin Kolatağ kəndinə ilk köç karvanı yola salınıb. İlk mərhələdə Kolatağ kəndinə 26 ailə - 89 nəfər köçürülür.